

Reporting for 20/4/21

20 ရက်နေ့ သတင်းများကို စုစည်းပြီး တင်ဆက်ပေးထားပါတယ်။ လက်ကျန် 19 ရက်နေ့ သတင်းများကိုလည်း ထည့်သွင်းထားပါတယ်ခင်ဗျာ။

Protest / Campaign

- ရှမ်းပြည်နယ်တောင်ပိုင်း တောင်ကြီးမြို့ တစ်နေရာမှာ ရှမ်းလက်နက်ကိုင်တပ်ဖွဲ့တွေ ဖြစ်တဲ့ ရှမ်းပြည်ပြန်လည်ထူထောင်ရေးကောင်စီ (RCSS/SSA) နဲ့ ရှမ်းပြည်တိုးတက်ရေးပါတီ (SSPP/SSA)တို့ ပူးပေါင်းကြဖို့အတွက် ရှမ်းလူငယ်တွေ ဆန္ဒဖော်ထုတ်။
- လှိုင်သာယာမှာ စက်ရုံတွေပြန်ဖွင့်လာပြီး အလုပ်သမားတွေ အလုပ်ဆင်းနေကြပေမယ့် စစ်အာဏာရှင်ဆန့်ကျင်ရေး ပြောက်ကြားသပိတ်ကို နေ့စဉ် ချီတက်နေကြဆဲဖြစ်။
- မွန်ပြည်နယ် မော်လမြိုင်မြို့က လူငယ်များက ဧပြီလ ၂၀ရက်နေ့က phone LED ဖြင့် အကြမ်းဖက်စစ်တပ်ကို ဆန္ဒထုတ်ဖော်။
- အကြမ်းဖက်ဖြိုခွင်းခံရသည့် လွိုင်ကော်မြို့ နာနတ်တောသပိတ်က ဧပြီလ ၂၀ ရက်နေ့ နံနက်ပိုင်း နေ့လည် ၁၁ နာရီဝန်းကျင်လောက်မှာ လူပြန်စုပြီး စစ်အာဏာရှင်ကို ပစ်တိုင်းထောင် သပိတ်ဖြင့် ဆက်လက်ဆန္ဒပြခဲ့။
- မန္တလေးတိုင်းအတွင်းမှာ Counter Revolution Group လူငယ်များမှ လူစည်ကားရာ လမ်းဆုံလမ်းမများ၊ ဓာတ်မီးတိုင်များတွင် စစ်ကောင်စီခေါင်းဆောင်တွေကို အကြမ်းဖက် ရာဇဝတ်ကောင်များအဖြစ် စာကပ် လှုပ်ရှားမှု ပြုလုပ်ခဲ့ကြ။

• ဖမ်းဆီးခံရသူများလွတ်မြောက်ရေး အပြာရောင်ဝတ်စုံ Blue Shirt ကမ်းပိန်းပါဝင်ကြရန် နှိုးဆော် (DVB)

ဖမ်းဆီးခံထားရသူများ ပြန်လည်လွတ်မြောက်ရေးလှုပ်ရှားမှုအနေနဲ့ အပြာရောင်ဝတ်စုံ Blue Shirt ကမ်းပိန်းကို ဧပြီ ၂၁ ရက် သတင်းစာဆရာကြီး ဟံသာဝတီ ဦးဝင်းတင်ကွယ်လွန်ခဲ့တဲ့နေ့မှာ အားလုံးပါဝင်ပြုလုပ်ကြဖို့ အမျိုးသားညီညွတ်ရေးအစိုးရအဖွဲ့ အမျိုးသမီး၊ လူငယ်နှင့် ကလေးသူငယ်ရေးရာ ဝန်ကြီးဌာန ဒုဝန်ကြီး အိသဉ္ဇာမောင်အပါအဝင် ထင်ရှား ကျော်ကြားသူတွေ၊ တက်ကြွလှုပ်ရှားသူတွေကနေ အွန်လိုင်းကနေ တိုက်တွန်းပါတယ်။ ဒီလှုပ်ရှားမှုမှာ တီရုပ်အပြာကိုဝတ်၊ လက်ဖဝါးမှာ အဖမ်းခံရသူ တစ်ဦး နာမည်ကို ရေးကာ ဆိုရှယ်မီဒီယာမှာ ဓာတ်ပုံရိုက်တင်ပြီး စစ်အာဏာရှင်လက်အောက် မတရားအကျဉ်းချခံရသူများ အားလုံးကို လွတ်မြောက်ခွင့်ပေးဖို့ တောင်းဆိုပေးကြမှာ ဖြစ်ပါတယ်။

Detain / Death

• တစ်နိုင်ငံလုံးမှာ အနည်းဆုံး တစ်ယောက်သေ၊ အယောက် ၉၀ ကျော် အဖမ်းခံရ (RFA)

စစ်တပ်နဲ့ ရဲရဲ့ အကြမ်းဖက်ဖြိုခွင်း ဖမ်းဆီးမှုတွေကြောင့် ဧပြီလ ၁၉ ရက် မနေ့ နေ့လယ်ပိုင်းကနေ ဧပြီလ ၂၀ ရက် ဒီနေ့ထိ ၂၄ နာရီလောက်အတွင်း RFA က အတည်ပြုလို့ရသမျှ တစ်နိုင်ငံလုံးမှာ သေဆုံးသူ တစ်ယောက်နဲ့ ထပ်ပြီးအဖမ်းခံရတဲ့သူ အယောက် ၉၀ ကျော်ရှိခဲ့ပါတယ်။

• ISP Myanmar က ကိုအောင်မျိုးထက် အဖမ်းခံရ (RFA)

သတင်းထောက်ဟောင်းတစ်ယောက်ဖြစ်ပြီး လတ်တလောမှာ Institute for Strategy and Policy-Myanmar (ISP - Myanmar) မြန်မာ့မဟာဗျူဟာနဲ့ မူဝါဒလေ့လာရေးအဖွဲ့မှာ အလုပ်လုပ်နေတဲ့ ကိုအောင်မျိုးထက်ကို ဧပြီ ၂၀ ရက်၊ ဒီနေ့ နေ့လယ်မှာ စစ်ကိုင်းတိုင်း၊ ကန့်ဘလူမြို့က လက်ဖက်ရည်ဆိုင်မှာ စစ်ကောင်စီတပ်ဖွဲ့ဝင်တွေက ဝင်ရောက်ဖမ်းဆီးသွားတယ်လို့ သိရပါတယ်။

• နိုင်ကျဉ်းဟောင်းအဖွဲ့က ကိုတင်မောင်ဦးနဲ့ စုစုပေါင်း ကိုးယောက် ဖမ်းဆီးခံရ (RFA)

နိုင်ငံရေးအကျဉ်းသားဟောင်းအဖွဲ့က ကိုတင်မောင်ဦးနဲ့ ရန်ကုန်တိုင်း ဗဟန်းမြို့နယ် ဗိုလ်စိန်မှန်လမ်း က သူရိန်အလူမီနီယံလုပ်ငန်းပိုင်ရှင် ဒေါ်နီနီ အပါအဝင် သူ့ဆိုင်က အလုပ်သမားတွေ၊ စုစုပေါင်း ကိုးယောက်ကို ဒီနေ့နေ့လယ်မှာ စစ်တပ်က ဖမ်းသွားပါတယ်။

• ရွှေဘိုမြို့၌ တက္ကသိုလ်ကျောင်းသူ ၁ ဦးကို စစ်ကောင်စီအကြမ်းဖက်အဖွဲ့က ဖမ်းဆီးသွား (DVB)

စစ်ကိုင်းတိုင်းဒေသကြီး ရွှေဘိုမြို့မှာ ဧပြီ ၂၀ ရက် မနက်ပိုင်းက ဆန္ဒပြပွဲကအပြန် ဆိုင်တဆိုင်မှာ မုန့်ဝင်စားနေတဲ့ တက္ကသိုလ်ကျောင်းသူ မဖြူဖြူသင့်ကို အာဏာသိမ်းစစ်ကောင်စီ အကြမ်းဖက်အဖွဲ့က ဖမ်းဆီးသွားပါတယ်။

• စစ်ကိုင်းတိုင်း၊ ကနီမြို့နယ်ထဲက တဇယံချောင်ရွာအုပ်စုမှာ စစ်ကောင်စီတပ်တွေ ပစ်ခတ်လို့ နှစ်ရက်အတွင်း အရပ်သား ၄ ဦး သေဆုံး (BBC)

• ဖမ်းဆီးခံထားရတဲ့ မိုးကုတ်မြို့နယ် တအာင်းစာပေနဲ့ ယဉ်ကျေးမှုအတွင်းရေးမှူး ပြန်လွတ်လာ (ရွှေဖီမြေ၊ ဧပြီလ ၂၀ ရက်၊ မိုးကုတ်)

မနေ့ ဧပြီလ ၁၉ ရက် မနက် ၅ နာရီမှာ ဖမ်းဆီးခံခဲ့ရတဲ့ မိုးကုတ်မြို့နယ် တအာင်းစာပေနဲ့ ယဉ်ကျေးမှု ကော်မတီ အတွင်းရေးမှူး ဦးဝဏ္ဏ မနေ့ညနေ ၇ နာရီဝန်းကျင်မှာ ပြန်လွတ်လာပါတယ်။ ၎င်းရဲ့နေအိမ်အနီး လုပ်ငန်းခွင်တစ်ခုမှာ ယမ်းခွဲတာမျိုးတွေ ရှိတာကြောင့် ရဲစခန်းမှာ ဖမ်းဆီးထိန်းသိမ်းပြီး စစ်ဆေးခဲ့တယ်လို့ ၎င်းက ဒီနေ့မှာ ပြောပါတယ်။

Junta / Terrorist

• မန္တလေး၊ မြရည်နန္ဒာအိမ်ရာအနီးမှာ အမျိုးသားအလောင်းတစ်လောင်း လာပစ်သွား

မန္တလေးမြို့၊ ချမ်းမြသာစည်မြို့နယ်၊ မြရည်နန္ဒာအိမ်ရာအနီးက အမှိုက်ပုံမှာ ဧပြီ ၂၀ ရက်၊ ဒီဇေမနက် ၆ နာရီ လောက်က ကားအဖြူနဲ့ အမျိုးသားအလောင်းတစ်လောင်း လာပစ်သွားတယ်လို့ သိရပါတယ်။

• Puma Energy ၏ နည်းပညာနှင့် အဆောက်အအုံများကို အသုံးပြု၍ စစ်ကောင်စီက ဆက်လက်လည်ပတ်နေ (Mratt's Channel)

အာဏာသိမ်းပြီးနောက် နိုင်ငံတကာစွမ်းအင်ကုမ္ပဏီဖြစ်သည့် Puma Energy က လုပ်ငန်းများကို ရပ်တန့်မည်ဟု ကြေညာခဲ့သော်လည်း မင်းအောင်လှိုင်စစ်တပ်က Puma ၏ နည်းပညာနှင့် အဆောက်အအုံများကို ထိန်းသိမ်းလိုက်ကာ လေယာဉ်ဆီ တင်သွင်းဖြန့်ဖြူးခြင်းများ ဆက်လက်ပြုလုပ်နေသည်။ Puma Energy နှင့် မြန်မာ့ရေနံထွက်ပစ္စည်းရောင်းဝယ်ရေး လုပ်ငန်း (MPPE) တို့မှာ အကျိုးတူ ပူးတွဲလုပ်ကိုင်နေခဲ့ခြင်း ဖြစ်ပြီး အာဏာသိမ်းပြီးနောက် ဖေဖော်ဝါရီ ၁၀ ရက်နေ့တွင် Puma ကုမ္ပဏီ၏ လုပ်ငန်းများကို ရပ်တန့်သွားမည်ဟု ၎င်းတို့၏ Facebook စာမျက်နှာပေါ်တွင် ထုတ်ပြန်ခဲ့သည်။ သို့သော် Mratt's Channel က ယနေ့ စစ်ဆေးကြည့်ပြီးနောက် အတည်ပြုနိုင်သည်မှာ ယင်းထုတ်ပြန်ချက်ကို မတွေ့ရတော့ပေ။

CRPH / NUG News

• EAO များနှင့်ပူးပေါင်းပြီး နယ်မြေသိမ်းယူမည်ဟု ပြည်ထောင်စုဝန်ကြီး ဒေါက်တာဇော်ဝေစိုးပြော (DVB)

အစိုးရဆိုတဲ့အင်္ဂါရပ်နဲ့ညီဖွဲ့ CDMအား ကောင်းတဲ့နေရာတွေမှာ တိုင်းရင်းသားလက်နက်ကိုင်အဖွဲ့ EAO တွေနဲ့ပူးပေါင်းပြီး နယ်မြေတွေ သိမ်းယူတာတွေ လုပ်ရမယ်လို့ အမျိုးသားညီညွတ်ရေးအစိုးရ (NUG) ရဲ့ ပြည်ထောင်စုဝန်ကြီး ဒေါက်တာဇော်ဝေစိုးက ပြောပါတယ်။ အစိုးရဆိုတဲ့ စကားလုံးနဲ့အညီ အုပ်ချုပ်ရေး၊ တရားစီရင်ရေး၊ ဥပဒေပြုရေး၊ ကာကွယ်ရေး ရှိရမှာဖြစ်ပြီး နယ်မြေလည်းရှိရမှာဖြစ်တယ်လို့ ဒေါက်တာဇော်ဝေစိုးက ပြောပါတယ်။ ဒါကြောင့် CDM အားကောင်းပြီး တိုင်းရင်းသားတော်လှန်ရေးအဖွဲ့တွေအားကောင်းတဲ့ ရွာ၊ မြို့၊ ပြည်နယ်/တိုင်းအလိုက် နယ်မြေသိမ်းယူမှုတွေ လုပ်ဆောင်ရမယ်လို့ဆိုပါတယ်။ အဲဒီလို နယ်မြေသိမ်းယူတာက တရားဝင်အစိုးရတစ်ရပ်အဖြစ် နိုင်ငံတကာက အသိအမှတ်ပြုလာအောင် ကြိုးပမ်းမှုတစ်ခုဖြစ်ပြီး စစ်တပ်ရဲ့ အကြမ်းဖက်လုပ်ရပ်နဲ့ ကိုက်ညီတဲ့ တန်ပြန်တော်လှန်ရေး လုပ်ငန်းစဉ်တစ်ခုဖြစ်တယ် လို့လည်းပြောဆိုပါတယ်။ စစ်တိုက်ပြီး သွေးထွက်သံယိုဖြစ်စေချင်လို့မဟုတ်ဘဲ အာဏာသိမ်းအကြမ်းဖက် စစ်ကောင်စီက မဖြစ်ဖြစ်အောင် တမင် တွန်းပို့နေတာလို့ ဒေါက်တာဇော်ဝေစိုးကပြောပါတယ်။ ဒါ့အပြင် အနာဂတ်ဖက်ဒရယ်ဖွဲ့စည်းပုံမှာ ပါမယ့် ဖက်ဒရယ်တပ်မတော်ကို အင်အား ရှိအောင်လုပ်မှာ ဖြစ်ပေမယ့် နိုင်ငံရေးမှာတော့ လုံးဝမပါဝင်ရဘူးလို့လည်း ဆိုပါတယ်။ အကြမ်းဖက်စစ်တပ်ဟာ နှစ်ပေါင်းများစွာ တည်ဆောက်လာတဲ့ အဖွဲ့အစည်းဖြစ်တဲ့အတွက် နိုင်အောင်တိုက်ဖို့အတွက် မနေမနား ကြိုးစားဖို့ကိုလည်း ဒေါက်တာဇော်ဝေစိုး က ပြောပါတယ်။

Federal News

• အကြမ်းဖက်စစ်ကောင်စီ၏ ခမရ ၃၈၉ တပ်စခန်းကို ကေအိုင်အေသိမ်းပိုက် (DVB)

ကချင်ပြည်နယ်၊ ဝိုင်းမော်မြို့နယ်ရှိ အာဏာသိမ်းစစ်ကောင်စီရဲ့ ခမရ ၃၈၉ တပ်စခန်းကို သိမ်းပိုက်နိုင်ခဲ့တယ်လို့ ကချင် လွတ်မြောက်ရေး တပ်မတော် (ကေအိုင်အေ) ဘက်က အတည်ပြုပြောပါတယ်။ ဆုံးတိုက်နယ် လဂါတ်တောင်ကုန်းပေါ်ရှိ ခမရ ၃၈၉ တပ်စခန်းကို ကေအိုင်အေက ဧပြီ ၁၉ ရက်နေ့ နေ့လည်၁၂နာရီ လောက်မှာ တိုက်ခိုက်ချေမှုန်းခဲ့ပြီး ထိခိုက် ကျဆုံးမှု အခြေအနေကိုတော့ ကေအိုင်အေဘက်က မထုတ်ပြန်သေးပါဘူး။ မိုးမောက်မြို့နယ် စီဟက်ရွာဘက်မှာလည်း ဧပြီ ၁၉ ရက် ညနေ ၅ နာရီလောက်ကနေ စတင်ပြီး ကေအိုင်အေနဲ့ ခမရ ၃၂၀ စစ်ကောင်စီတပ်တွေ တောင်ကုန်းတောင်အောက် လက်နက်ကြီး၊ လက်နက်ငယ်တွေနဲ့ အပြန်အလှန် တစ်နာရီလောက် ပစ်ခတ်ခဲ့ကြသလို အနီးကပ် တိုက်ခိုက်မှုတွေလည်း ရှိခဲ့တယ်လို့ ဒေသခံတွေရဲ့ ပြောပြချက်အရသိရပါတယ်။

• ယင်းမာပင်မြို့နယ်ကျေးရွာများတွင် အကြမ်းဖက်စစ်တပ်ဘေးရန်ကြောင့် ဒေသခံများ နေရပ်စွန့်ခွာ (DVB)

• ဖားကန့်မြို့နယ်တွင်း တိုက်ပွဲများ သုံးရက်ဆက်တိုက်ရှိနေ (VOA)

ကချင်ပြည်နယ် ဖားကန့်ဒေသမှာ တပ်မတော်နဲ့ KIA အကြား တိုက်ပွဲဖြစ်နေတာ ၃ ရက်ဆက်တိုက် ရှိနေပြီး ဒီကနေ့ ကချင်လက်နက်ကိုင်တပ်ဖွဲ့ KIA က တပ်မတော် တပ်စခန်းတစ်ခုကို ထပ်မံတိုက်ခိုက်ခဲ့တယ်လို့ ဒေသခံတွေက ပြောပါတယ်။ လက်ရှိ အခြေအနေအရ ဖားကန့်မြို့နယ်အတွင်းက တိုက်ပွဲတွေဟာ ရေရှည် ဆက်လက်ဖြစ်ပွားလာနိုင်ကြောင်းလည်း ဒေသခံတွေ ခန့်မှန်းနေပါတယ်။

International News

• မြန်မာ့အရေးကူညီဖို့ ကုလအတွင်းရေးမှူးချုပ်ဟောင်း မြန်မာပြည်လာခွင့်မရ (RFA)

စစ်အာဏာသိမ်းပြီး လူတွေအများအပြားသေဆုံးအောင် အကြမ်းဖက်သတ်ဖြတ် ဖြိုခွဲနေတာတွေကို ရပ်တန့်စေဖို့ ကုလသမဂ္ဂနဲ့ အာဆီယံနိုင်ငံတွေက မြန်မြန် ဆန့်ဆန်နဲ့ အားကောင်းတဲ့ ဆောင်ရွက်မှုတွေ လုပ်ကြဖို့ ကုလသမဂ္ဂအတွင်းရေးမှူးချုပ်ဟောင်း မစ္စတာ ဘန်ကီမွန်းက

တိုက်တွန်းလိုက်တဲ့အကြောင်း AP သတင်းမှာ မနေ့က ဖော်ပြထားပါတယ်။ သံတမန်ရေးခရီးစဉ်အဖြစ် မြန်မာနိုင်ငံကို မစွတာ ဘန်ကီမွန်းက သွားဖို့ကြိုးစားခဲ့ပေမယ့်လည်း မအောင်မြင် ခဲ့ဘူးလို့ ဆိုပါတယ်။

• **ဩစတရိန်အဝါသုံးပြီး မြန်မာနိုင်ငံအရေး ဖြေရှင်းကြဖို့ အာဆီယံခေါင်းဆောင်တွေကို ကုလအတွင်းရေးမှူးချုပ် တိုက်တွန်းလိုက် (BBC)**
မြန်မာ့အရေးကို ငြိမ်းချမ်းစွာ ဖြေရှင်းနိုင်ရေး နည်းလမ်းရှာဖွေ အာဆီယံခေါင်းဆောင်တွေကို ကုလသမဂ္ဂ အတွင်းရေးမှူးချုပ် အန်တိုနီယို ဂူတာရက်စ်က ဒီကနေ့ ဧပြီလ ၁၉ ရက်နေ့မှာ တိုက်တွန်းလိုက်ပါတယ်။ ကုလသမဂ္ဂနဲ့ ဒေသတွင်းအဖွဲ့များ ပူးပေါင်းဆောင်ရွက်ရေးဆိုင်ရာ လုံခြုံရေးကောင်စီ အစည်းအဝေးတစ်ခုမှာ မစွတာ ဂူတာရက်စ်က အာဆီယံနဲ့ ဆက်ဆံရေးအကြောင်း ပြောစဉ်မှာ သံတမန်ရေး၊ ပဋိပက္ခတားဆီးရေး၊ ငြိမ်းချမ်းရေး တည်ဆောက်ရေးတွေမှာ အာဆီယံအဖွဲ့ရဲ့ အရေးပါပုံတွေကို မီးမောင်းထိုး ပြောသွားခဲ့ပါတယ်။

• **အမေရိကန်နိုင်ငံခြားရေးဝန်ကြီးနဲ့ အိန္ဒိယ ပြည်ပရေးရာဝန်ကြီးတို့ မြန်မာ့ရေးရာဆွေးနွေးခဲ့ကြ (Mizzima)**
အမေရိကန်နိုင်ငံခြားရေးဝန်ကြီး အန်တိုနီဘလင်ကန်နှင့် အိန္ဒိယပြည်ပရေးရာဝန်ကြီး အက်စ် ဂျိုင်ရှန်ကာ တို့သည် မြန်မာနိုင်ငံ၏ အခြေအနေနှင့် ပတ်သက်ပြီး ဧပြီ ၁၉ ရက်က ဆွေးနွေးပြောဆိုခဲ့ကြပြီး အဆိုပါ ခေါင်းဆောင်နှစ်ဦးသည် မြန်မာနိုင်ငံ၌ ဒီမိုကရေစီ ပြန်လည် ထူထောင်ရေးအတွက် ထောက်ခံကြောင်း ထုတ်ဖော်ခဲ့ကြပြီး ဒီမိုကရေစီတန်ဖိုးများနှင့် ပတ်သက်ပြီး ၎င်းတို့၏ တူညီသော ကတိကဝတ်များကို ထပ်လောင်း အတည်ပြုခဲ့ကြကြောင်း သိရသည်။

- မြန်မာနိုင်ငံတွင် အာဏာသိမ်းမှု၊ ဆန္ဒပြသူများအပေါ် သွေးထွက်သံယို ဖြိုခွင်းနှိမ်နင်းမှုတို့အတွက် အာဏာသိမ်းစစ်ကောင်စီ အဖွဲ့ဝင် လူပုဂ္ဂိုလ် ၁၀ ဦးနှင့် စစ်တပ်နှင့် ဆက်စပ်စီးပွားရေးလုပ်ငန်းကြီးနှစ်ခုတို့အပေါ် အရေးယူဒဏ်ခတ်မှုများ ချမှတ်ကြောင်း EUက ဧပြီ ၁၉ ရက်တွင် ကြေညာ
- ထိုင်းနိုင်ငံကို တရားမဝင် ရောက်ရှိလာသည့် မြန်မာ နိုင်ငံသား ၂၉ ဦးနှင့် ထိုင်းနိုင်ငံသား ကားသမား တစ်ဦးတို့ကို ထိုင်းတာဝန်ရှိသူများက ဧပြီလ ၂၀ ရက်နေ့တွင် ဖမ်းဆီးလိုက်

Summary

- စစ်အာဏာသိမ်းပြီးနောက် ၇၈ ရက်အကြာကာလအထိ အကြမ်းဖက် ဖြိုခွဲခံရမှုအတွင်း သေဆုံးသူ ၇၃၈ဦး၊ ဖမ်းဆီးခံထားရသူ ၃၂၆၁ဦးနှင့် ဝရမ်းထုတ်ခံထားရသူ ၉၇၀ဦး ရှိတယ်လို့ နိုင်ငံရေး အကျဉ်းသားများ ကူညီစောင့်ရှောက်ရေးအသင်း AAPP မှ ထုတ်ပြန်ထား

Article

ဗမာတွေမှာ ဘာမှမရှိပါ (ဘုန်းမောင်) - BBP Resistance

ဒီရက်ပိုင်းအတွင်း ပြဿနာတွေက သိပ်များလာတယ်။ မနေ့က NUG ဖွဲ့တဲ့ ကိစ္စကစလို့ ဖက်ဒရယ် တပ်မတော်ဆိုတာအထိ အငြင်းအခုံတွေ သိပ်ဖြစ်လာတော့ ကျနော်တို့ ခင်ဗျားတို့ရဲ့ တကယ့်ကိုမှ သနားစရာကောင်းတဲ့ အမှန်တရားတစ်ခုကို ပြောပြမယ်။ အဲ့ဒါကတော့ ကျနော်တို့ ဗမာတွေမှာ ဘာမှ မရှိဘူးဆိုတဲ့ အမှန်တရားပဲ။ ကျနော်တို့မှာ တကယ် ဘာမှမရှိဘူး။ ကျနော်တို့ ခင်ဗျားတို့မှာ ဘာမှမရှိတာကို သက်သေတကယ် ပြနေတဲ့ အချက်အလက်တွေကတော့ ဒီတော်လှန်ရေးမှာ သေဆုံးတဲ့ စာရင်းအရ ဗမာလူမျိုးအများဆုံးဖြစ်နေတယ်ဆိုတဲ့ ကိစ္စပဲ ဖြစ်တယ်။ ဒီနေရာမှာ ကျနော်က ဘာမှမရှိဘူးဆိုတာကို ပြောရရင် ဗမာတွေမှာ ပြတ်သားတဲ့ အတွေးအခေါ်မရှိဘူး၊ လက်နက်မရှိဘူး၊ အမှန်တရားကို လက်ခံတတ်တဲ့ စိတ်နှလုံးသား ပြည့်ဝမှု မရှိဘူး၊ ကိုယ့်ရဲ့ အမှားကို ဝန်ခံရမယ်ဆိုတဲ့ သတ္တိမရှိဘူး၊ နှိမ့်ချတတ်တဲ့ စိတ်မရှိဘူး၊ အဆိုးဆုံးကတော့ ကိုယ်ကျင့်သီလပါ မရှိဘူး ဆိုတာတွေပဲ ဖြစ်တယ်။ ဒီနေရာမှာ ထပ်ဖြည့်ရရင် ခင်ဗျားတို့ ကျနော်တို့ ဟာ လွန်ခဲ့တဲ့ နှစ်ပေါင်းများစွာမှာ တိုင်းရင်းသားတွေ လောက် ကိုယ်ထိလက်ရောက် အဖိနှိပ်ခံရလို့လည်း တစ်စိတ်တစ်ဒေသ ပါတယ်။ ဒါတွေကြောင့် ကျနော်တို့ဟာ မျက်စိပိတ်နားပိတ်ပြီး နှစ်ပေါင်း ၆၀ လောက် ဒီစစ်ခွေးတွေကို မနိုင်ခဲ့တာ မဟုတ်လား။

အကျယ်ချဲ့ရရင် တိုင်းရင်းသားတွေကို စစ်ခွေးတွေ ဖိနှိပ်တာနဲ့ ဗမာတွေကို စစ်ခွေးတွေ ဖိနှိပ်တာက ပုံသဏ္ဌာန်အရ အတော်လေး ကွဲပြားတယ်။ တိုင်းရင်းသားဒေသတွေမှာ အင်မတန်ရက်စက်ယုတ်မာတဲ့ နည်းတွေနဲ့ တကယ့် savage တွေလို၊ တကယ့် သားရဲတွေလို အင်အားသုံး အနိုင်ကျင့်ပေမယ့် ဗမာတွေနဲ့ကျ စစ်ခွေးတွေဟာ ဒီစစ်ခွေးတွေဟာ ကိုယ်ထိလက်ရောက် ဖိနှိပ်တဲ့ အစား ပိုပြီး သိမ်မွေ့တဲ့ နည်းတွေကို သုံးတယ်။ ဆိုလိုတာက ခင်ဗျားတို့၊ ကျနော်တို့ကို အတွေးအခေါ် သင်းသတ်လိုက်တာပဲ။ ကျနော်တို့ရဲ့ နေ့စဉ်လူနေမှုဘဝတွေ၊ ကျောင်းတွေ၊ ဘုရားတွေ၊ ရုံးတွေ ကနေ တစ်ဆင့် ကျနော်တို့ရဲ့ အတွေးအခေါ်တွေကို သတ်ပစ်တာပဲ။ ဒီလို လုပ်ခြင်းအားဖြင့် အကျိုးဆက်ဟာ နှစ်ခု ဖြစ်သွားတယ်။ တစ်ဖက်မှာ ကျနော်တို့ဟာ အထူးသဖြင့် ဗမာတွေဟာ ပြည်သူနဲ့ အစိုးရ/နိုင်ငံတော်ဆိုတာကို ခွဲခြားမမြင်နိုင်တော့ဘူး။ ကျနော်တို့ရဲ့ နေ့စဉ်ဘဝမှာကို နိုင်ငံတော်ကို သစ္စာစောင့်သိရမယ်၊ နိုင်ငံတော် အချုပ်အခြာအာဏာတည်တံ့ခိုင်မြဲဖို့ ကြိုးစားရမယ်၊ မျိုးချစ်စိတ်ဓာတ် ရှင်သန်ရမယ်၊ ဒီလို အချင်းအရာတွေမရှိရင် ကျနော်တို့ကို တိုင်းတစ်ပါးကလာပြီး ကျူးကျော် စော်ကားခံရမယ်၊ စတဲ့ အတွေးအခေါ်တွေကို သင်ခန်းစာတွေ သင်ပေးတယ်။ တစ်ခါ ဘာသာရေးမှာဆိုလည်း ဗုဒ္ဓဘာသာ မဟုတ်တဲ့ တခြားဘာသာဝင်တွေဟာ မကောင်းဘူး၊ ဗုဒ္ဓဘာသာသည်သာ အမြတ်ဆုံးဖြစ်တယ်၊ စသဖြင့် အသင်ခံရတယ်။ ဒီလို သင်ကြားနေခြင်းအားဖြင့် ဗမာတွေဟာ စစ်အစိုးရရဲ့ စည်းကမ်းသေဝပ်အောင် ပြုခံရတော့တာပေါ့။ နောက်အကျိုးဆက် တစ်ခုကတော့ ဒီလို အဖိနှိပ်ခံနေရတဲ့ ဗမာတွေကိုယ်တိုင်ဟာ ဖိနှိပ်တဲ့ နေရာပြန်ရောက်သွားတယ်။

ဆိုလိုတာက သမိုင်းသင်ခန်းစာတွေမှာ ပါတဲ့ ဗမာတွေဟာ နိုင်ငံတော်ကြီးတွေကို တည်ထောင်လိုက်တယ် ဆိုတဲ့ စကားတွေမှာ တိုင်းရင်းသားတွေရဲ့ သမိုင်းကို ဗမာတွေဆီကနေ ဖျောက်လိုက်တယ်။ ဒီလို ဖျောက်လိုက်ခြင်းအားဖြင့် ဗမာတွေရဲ့ တိုင်းရင်းသားတွေ အပေါ်အမြင်ဟာ တစ်ဆင့်နိမ့်တဲ့ “ငါတို့ဗမာတွေ နိုင်ငံတော်တည်ထောင်လိုက်လို့သာ အခုလိုကောင်းကောင်းနေနိုင်တာ၊ မင်းတို့ထက်ဗမာတွေဟာ” ပိုပြီး ရှေ့ရောက်တယ်ဆိုတဲ့ အမြင်မျိုးတွေ၊ ရုံးသုံးဘာသာစကားတွေမှာ ဗမာစာကို အဓိကသုံးခြင်းဖြင့် ဗမာစာသည် တို့စာ၊ ဗမာစကားသည် တို့စကားစတဲ့ တိုင်းရင်းသားတွေရဲ့ ဘာသာစကားအပေါ် အထင်အမြင်သေးတာတွေ၊ တိုင်းရင်းသားဒေသတွေကနေ ထွက်တဲ့ သံယံဇာတပေါင်းများစွာကို ပြည်မကြီးမှာ ရင်းနှီးမြှုပ်နှံတဲ့အခါ ဖွံ့ဖြိုးတိုးတက်မှု ဘက်မညီခြင်းအားဖြင့် ငါတို့ဗမာတွေက တိုးတက်တဲ့ လူမျိုးစု ဖြစ်တယ်၊ ဆိုတဲ့ အမြင်တွေ ကိန်းအောင်းလာတော့တယ်။

ဒီအခါမှာ စစ်တပ်က ဗမာလူမျိုးစုကြီးကို ဖိနှိပ်နေတဲ့ အချိန်တစ်ခုအတွင်းမှာတင် ဒီဗမာလူမျိုးစုကြီးကို သူ့ရဲ့ ဖိနှိပ်ရေး ယန္တရားတစ်ခုအဖြစ် အသုံးချလာနိုင်တော့တယ်။ ဒီလို အခြေအနေတွေအရ စစ်ခွေးတွေဟာ နှစ်ပေါင်းများစွာ တိုင်းပြေမှာ စိတ်ကြိုက် ခြယ်လှယ်ခွင့်ရတော့တာပေါ့။ ဒါကို ကျနော်တို့ ဘယ်လို ခြေဖျက်ကြမလဲ? ပထမဆုံးတော့ ဗမာတွေဟာ ဗမာတွေမှာ ဘာမှမရှိဘူးဆိုတဲ့ အမှန်တရားကို လက်ခံရပါလိမ့်မယ်။ နှစ်ပေါင်းများစွာ အဖိနှိပ်ခံခဲ့ရတဲ့ တိုင်းရင်းသားတွေမှာ စစ်တပ်ကိုယ်စီ ရှိနေပေမယ့်လို့ ၊ ဗမာတွေမှာ အပ်တို တစ်ချောင်းတောင် မရှိပါဘူး။ တိုင်းရင်းသားတွေမှာ ရှိတဲ့ ဒီစစ်ခွေးတွေကို ငါတို့ကိုယ်တိုင် လက်နက်ကိုင်ပြီး တိုက်ရမယ်ဆိုတဲ့ အတွေးအခေါ်လည်း မရှိပါဘူး။ တိုင်းရင်းသားတွေဟာ ဗမာတွေကို ဘာအကြောင်းနဲ့မှ ကယ်စရာလည်းမရှိသလို၊ ကူစရာလည်း မရှိပါဘူးဆိုတဲ့ အမှန်တရားကို လက်ခံတတ်တဲ့ စိတ်နှလုံးသားလည်း မရှိပါဘူး။ ဒီစစ်ခွေးတွေကို နိုင်ဖို့ဆို တိုင်းရင်းသားတွေရဲ့ အကူအညီမရလို့ မဖြစ်တဲ့ အတွက် ဒီလို နှစ်ပေါင်းများစွာ လူပါးဝလာမိတဲ့ မိမိတို့ လူမျိုးစုတွေရဲ့ အပြစ်တွေကို ရိုးသားစွာ တောင်းပန်ရမယ်ဆိုတဲ့ သတ္တိလည်း မရှိပါဘူး။ တိုင်းရင်းသားတွေရဲ့ အကူအညီရဖို့လည်း မိမိကိုယ်မိမိ နှိမ့်ချတတ်တဲ့ ပြည့်ဝသော နှလုံးသားလည်း မရှိပါဘူး။ တိုင်းရင်းသားဒေသတွေမှာ ထွက်တဲ့ ဓာတ်ငွေ့၊ တွင်းထွက်သံယံဇာတတွေလည်းမရှိနေသလို (မြန်မာတွေမှာထွက်တာ ချီးရယ်၊ ထန်းညက်ရယ်ပဲရှိပါတယ် - ဤကားဖြည့်စွက်ချက်) နောက်ဆုံး လူကိုလူလို၊ တိုင်းရင်းသားတွေကို မြင်တတ်တဲ့ ကိုယ်ကျင့်သီလပါ ရှိမနေပါဘူး။ ဒီလို မရှိခြင်းမြောက်များစွာကို ပြန်စဉ်းစားရင် ဗမာတွေဟာ ကျားသနားမှ နွားချမ်းသာရမယ်ဆိုတဲ့ ကိန်းဆိုက်နေတာ အသိသာကြီးဆိုတာ ဘယ်လိုမှ ငြင်းမရတဲ့ အချက်အလက်ပဲ ဖြစ်တယ်။ ဒီလို ငြင်းမရတဲ့အခြေအနေဖြစ်နေတာတောင် တိုင်းရင်းသားတွေကို လိုချင်တာပေးပါ၊ ကတိပေးပါ၊ ရအောင် ပူးပေါင်းပါ၊ စသဖြင့် CRPH ကို အတင်းပိုင်းဝန်းတိုက်တွန်းရမယ့် အစား၊ CRPH ကိုလည်း ဘုရားလို ကိုးကွယ်နေကြပြန်ပါရော။ တကယ်ဆို CRPH မှာ လက်နက်ကိုင်တပ်မရှိနေတဲ့ အခါ မြေပြင်နိုင်ငံရေးမှာ စစ်ခွေးတွေနဲ့ တန်းတူမဖြစ်ပါဘူး။ ဒါကြောင့် CRPH/NUG တို့ရဲ့ လုပ်ပုံကိုင်ပုံတွေကို ကျနော်တို့ အပူတပြင်းလိုက်သတိပေးနေရတာ။ ဒီလို သတိပေးနေရတာသည် တိုင်းရင်းသားတွေနဲ့ နိုင်ငံရေးအရဘာမှ သဘောတူညီမှုအကူအညီမရရင် ဗမာတွေ လဒ်ဖြစ်မှာစိုးလို့ပဲ ဖြစ်တယ်။ တိုင်းရင်းသားတွေသာ စကစကို အမှန်တကယ် နိုင်အောင်တိုက်ပြီး ခွဲထွက်သွားရင် ဗမာတွေမှာ အဝတ်တစ်ထည်ကိုယ်တစ်ခုနဲ့ပဲ ကျန်ခဲ့မယ်ဆိုတဲ့ အမှန်တရားကို ကောင်းကောင်းမွန်မွန် လက်ခံလိုက်ဖို့ပဲ ဖြစ်ပါတယ်။

နောက်တစ်ချက်ကတော့ ဗမာတွေဟာ နှစ်ပေါင်းများစွာ တိုင်းရင်းသားတွေရဲ့ ရပိုင်ခွင့်တွေကို အတင်းအဓမ္မလူယူသိမ်းပိုက်ခဲ့တဲ့အတွက် ရိုးသားစွာ တောင်းပန်ကြဖို့ပဲ ဖြစ်ပါတယ်။ ဒီနေရာမှာ ရိုးသားစွာဆိုတာကို ရှင်းရရင် တိုင်းရင်းသားတွေနဲ့ သင့်မြတ်ရုံ၊ ဟန်ဆောင်ပန်ဆောင် နိုင်ငံရေးသမားဆန်ဆန် တောင်းပန်တယ်ဆိုတာမျိုးထက် တကယ့်ကို သိတတ်နားလည်စွာနဲ့ စိတ်ရင်းနဲ့ တောင်းပန်ကြဖို့ပဲ ဖြစ်ပါတယ်။ ဒါဟာ အင်မတန်မှ အရေးကြီးတဲ့ ကိစ္စဖြစ်တယ်။ ဘာကြောင့်လဲ? ဒီလို စိတ်ရင်းနဲ့ လူကို လူလို မြင်တတ်ပြီး လူသားတိုင်း ဘာသာမရွေး၊ လူမျိုးမရွေး အခွင့်အရေးတန်းတူရသင့်တယ်၊ တိုင်းရင်းသားတွေရဲ့ ဆန္ဒမှန်သမျှကို လေးစားရမယ်၊ တန်ဖိုးထားရမယ်ဆိုတဲ့ အသိစိတ်တစ်ခုဖြစ်သွားမှသာလျှင် ခင်ဗျားတို့ ကျနော်တို့ ပြောနေတဲ့ လူ့ဘောင်အသစ်တစ်ခုကို ရောက်ကြရမှာဖြစ်တယ်။ နောက်ဆုံးတစ်ချက်တော့ ငါတို့တော့ နှစ်ပေါင်းများစွာ အဖိနှိပ်ခံထားရပါလား၊ ငါတို့မှာ ဘာမှမရှိပါလား၊ ဒီလို မရှိသရွေ့တော့ စစ်ခွေးတွေ အနိုင်ကျင့်တာကို ခံရတော့မယ်၊ ဒီတော့ ဒီစစ်ခွေးတွေကို နေရာတိုင်းအချိန်တိုင်းမှာ ရရာလက်နက်နဲ့ရော၊ တကယ့် လက်နက်ကိုင် လမ်းစဉ်နဲ့ပါ တိုက်ထုတ်ရမယ်ဆိုတဲ့ အတွေးအခေါ်တစ်ခု ပြတ်ပြတ်သားသားကျဖို့ပဲ ဖြစ်ပါတယ်။ ဒီလို လက်နက်ကိုင် တော်လှန်မှသာလျှင် ငါတို့တော့ ကျွန်ဘဝက လွတ်မယ်၊ ငါတို့ရဲ့ အသက်နဲ့ ခန္ဓာကို စတေးပြီး အဆုံးစွန်ထိ တိုက်ပွဲဝင်မှသာလျှင် ငါတို့တော့ ကျွန်အဖြစ်ကနေ လွတ်မယ်။ ငါတို့ကို နိုင်ငံခြားတပ်တွေလည်း လာကယ်မှာ မဟုတ်ဘူး၊ တိုင်းရင်းသားတွေကလည်း ကယ်မှာ မဟုတ်ဘူး၊ ငါတို့ရဲ့ ခြေလက်ဦးနှောက်နဲ့ သာလျှင် ဒီစစ်ခွေးတွေကို အနိုင်တိုက်မယ်ဆိုတဲ့ တော်လှန်ရေး စိတ်ဓာတ်ပြင်းထန်နေဖို့ပဲ ဖြစ်တယ်။ ဒီတော့ ပြန်ချုပ်ရရင် အနော်ရထာရဲ့ ပထမနိုင်ငံတော်ကစလို့ တိုင်းရင်းသားနယ်မြေတွေကို အတင်းအဓမ္မသိမ်းယူပြီး တည်ဆောက်လာတဲ့ ဗမာလူမျိုးကြီး ဝါဒကို ကျနော်တို့ရဲ့ အတွင်းစိတ်ထဲကနေ လုံးဝထုတ်ပြစ်လိုက်ဖို့၊ တစ်ပြိုင်နက် ဒီလိုအစော်ကားခံရတဲ့ တခြားသော လူမျိုးစုတိုင်းကို စစ်မှန်စွာ တောင်းပန်ဖို့နဲ့၊ ဗမာတွေရဲ့ ဘာမှ မရှိသော အမှန်တရားကနေ တော်လှန်သောစိတ်၊ လက်နက်၊ ကိုယ်ကျင့်သီလတို့ကို တည်ဆောက်ယူပြီး စစ်ခွေးတွေရဲ့ နှစ်ပေါင်းများစွာ ဖိနှိပ်လာတာကို အပြီးသတ်တိုက်ပွဲဝင်သွားဖို့ တိုက်တွန်းရင်းနဲ့ နိဂုံးချုပ်ပါတယ်။